

14/10/2025

आकाशवाणी ईटानगर

राज्यपाल, लेफ्टिनेंट जनरल रिटायर्ड के.टी. परनाइक, ने चिंदांग त्योहार के अवसर पर राज्यवासियों विशेष रूप से साजालोंग समुदाय को हार्दिक शुभकामनाएँ दी हैं। उन्होंने आशा व्यक्त की है कि यह उत्सव राज्य में अच्छी फसल, समृद्धि और खुशियाँ लेकर आएगा। राज्यपाल ने कहा कि स्वदेशी त्योहार यहां के लोगों और प्रकृति के बीच गहरे बंधन को खूबसूरती से दर्शाते हैं। चिंदांग के दौरान, पहाड़ों, नदियों, सूर्य और चंद्रमा की प्रार्थना एवं अनुष्ठान किए जाते हैं, और सभी के कल्याण और भरपूर फसल की कामना की जाती है।

000000000000000000000000

मुख्य सचिव मनीष कुमार गुप्ता ने आज नाहरलगन स्थित प्रशासनिक प्रशिक्षण संस्थान, में नवनियुक्त APCS एंट्री ग्रेड अधिकारियों, DySP APPS और संबद्ध सेवाओं के लिए प्रशिक्षण कार्यक्रम "प्रोक्योरमेंट गाइडलाइन्स" पर एक व्याख्यान दिया। इसका उद्देश्य नए अधिकारियों को इससे जुड़ी प्रक्रियाओं की समझ, पारदर्शी और प्रभावी लोक प्रशासन सुनिश्चित करने में उनके महत्व को उजागर करना था। मुख्य सचिव ने कहा कि उचित प्रक्रियाओं का पालन न केवल जवाबदेही सुनिश्चित करता है बल्कि शासन में जनता का विश्वास भी मजबूत करता है।

000000000000000000000000

मुख्यमंत्री पेमा खांदू ने आज भारतीय वनस्पति सर्वेक्षण की डॉ. कृष्णा चौलू और उनकी समर्पित शोध टीम को वेस्ट कामेंग जिले के शेरगांव के जंगलों में पाए जाने वाले बालसम की एक नई प्रजाति, इम्पेशियंस राजीबियाना, की खोज के लिए बधाई दी है। एक सोशल मीडिया पोस्ट में, मुख्यमंत्री ने लिखा कि यह वैज्ञानिक उपलब्धि न केवल भारत की फूल विविधता को समृद्ध करती है, बल्कि अरुणाचल प्रदेश की बेजोड़ जैव विविधता को भी उजागर करती है, जो पूर्वी हिमालय जैव हॉटस्पॉट का एक खजाना है। उन्होंने जोर देकर कहा कि ऐसी उपलब्धियाँ अरुणाचल की प्राचीन प्राकृतिक विरासत के निरंतर वैज्ञानिक खोज और संरक्षण के महत्व की पुष्टि करती हैं।

000000000000000000000000

राज्य के कृषि एवं बागवानी मंत्री गेब्रियल डी. वांगसू ने कल उत्तर प्रदेश के मेरठ स्थित ICAR-केंद्रीय मवेशी अनुसंधान संस्थान के निदेशक और वैज्ञानिकों के साथ एक बैठक की। बैठक के दौरान, निदेशक डॉ. ए.के. मोहंती और उनकी टीम ने मवेशी अनुसंधान एवं नस्ल सुधार में अपनी यात्रा और अत्याधुनिक नवाचारों पर प्रकाश डाला। बैठक पर विश्वास व्यक्त करते हुए, श्री वांगसू ने एक सोशल मीडिया पोस्ट में लिखा है कि यह सहयोग पारस्परिक रूप से लाभकारी होगा - जिससे ICAR-CIRC की वैज्ञानिक विशेषज्ञता अरुणाचल के स्वदेशी मवेशी विकास कार्यक्रमों को मज़बूत करने में मदद करेगी साथ ही अनुसंधान के नए रास्ते भी खुलेंगे।

000000000000000000000000

ऑपरेशन डॉन 2.0 के तहत, कल ईस्ट सियांग पुलिस ने विश्वसनीय जानकारी के आधार पर, एंटी ड्रग स्क्वाड ईस्ट सियांग टीम के साथ दो लोगों को पासिघाट के 4 माइल, से गिरफ्तार किया और उनके कब्जे से तंबाकू कंटेनर में लगभग 9.28 ग्राम संदिग्ध हेरोइन, एक मोबाइल फोन और नवासी हजार रुपये नकद जब्त किए। अभियान का नेतृत्व ADS इंचार्ज, DSP आयूप बोको ने किया। ईस्ट सियांग पुलिस अधीक्षक, पंकज लांबा, ने ADS टीम के प्रयासों की सराहना की और नशीली दवाओं से संबंधित अपराधों के खिलाफ ज़ीरो टॉलेरेंस की नीति के लिए जिला पुलिस की दृढ़ प्रतिबद्धता दोहराते हुए उन्होंने जनता से ऐसी किसी भी अवैध गतिविधि की सूचना पुलिस को देने का आग्रह किया।

000000000000000000000000

1962 के भारत-चीन युद्ध के वीरों को श्रद्धांजलि देने के उद्देश्य से, भारतीय सेना ने आज लिकाबाली सैन्य स्टेशन से "शौर्य मोटरसाइकिल रैली" का शुभारंभ किया। यह रैली, 1962 के युद्ध के दौरान अपनाए गए ऐतिहासिक मार्गों पर चलते हुए अरुणाचल प्रदेश के दुर्गम इलाकों और घाटियों से होकर गुज़रेगी। लगभग 900 किलोमीटर की दूरी तय करते हुए, भारतीय सेना और आईटीबीपी के सेवारत सैनिकों और असम एवं अरुणाचल प्रदेश के 12 नागरिकों सहित कुल 20 सवार प्रमुख युद्ध स्थलों से गुज़रते हुए स्थानीय समुदायों के साथ बातचीत करेगी और राज्य सरकार की पहल "नो ड्रग्स एंड नो स्कूल ड्रॉपआउट्स" को बढ़ावा देंगे।

000000000000000000000000

कौशल विकास एवं उद्यमिता विभाग ने प्रिंटिंग एण्ड स्टेशनरी विभाग के सहयोग से, ऑफसेट मशीन संचालन और बाइंडिंग कार्यों पर केंद्रित दो महीने का व्यावसायिक एवं कौशल प्रशिक्षण कार्यक्रम आधिकारिक रूप से शुरू किया है। उद्घाटन समारोह डाइरेक्टोरेट ऑफ़ प्रिंटिंग एण्ड स्टेशनरी, नाहरलागुन में आयोजित किया गया। इस विशेष कार्यक्रम में ऑफसेट प्रिंटिंग मशीनों का संचालन, प्रिंटिंग से पहले की तैयारी और तकनीकी कार्य, बाइंडिंग और फिनिशिंग तकनीकें शामिल होंगी।

000000000000000000000000

युवाओं में तंबाकू के हानिकारक प्रभावों के बारे में जागरूकता पैदा करने और "हम सब मिलकर तंबाकू को ना कहें, इसके लत को ना कहें" के नारे के तहत एक स्वस्थ, लत से मुक्त जीवनशैली को बढ़ावा देने के उद्देश्य से, राष्ट्रीय स्वास्थ्य मिशन के अंतर्गत, लोअर सियांग ज़िले की ज़िला स्वास्थ्य समिति ने लिकाबाली स्थित ज़िला अस्पताल में दो महत्वपूर्ण स्वास्थ्य पहलों, विश्व मानसिक स्वास्थ्य दिवस 2025 और 60 दिवसीय तंबाकू मुक्त युवा अभियान 3.0 का शुभारंभ किया।

000000000000000000000000